

ANA HAQQI

Allah, dərgahına açılıb əlim,
Hər duam məktubdur sənin adına.
Yaratmaq haqqını ərməğan etdin
Məhəbbət qoxulu hər bir qadına.

Xəyala sığmayan ilahi eşqin
Külli-kainata aynadır, Allah.
Analar bir az da sənə bənzəyir,
Bəlkə də bir adın anadır, Allah.

Sevgi bağçasıdır ana ürəyi,
Hər övlad nəfəsi çiçək ətridir.
Mələklər yanında mötəbər məqam,
Ana hörmətidir, ana xətridir.

Tanrı təbəssümü çiçəkləyibdir
Hər gözəl ananın nurlu üzündə.
Ayağı altına cənnət döşəyib,
Allahın ətri var "ana" sözündə.

Çiçək ətirlidir, gül qoxuludur
Hökmünlə dünyaya gələn balalar.
Bəzən könlümüzə kədər ələyir,
Sevgi bağçasında gülən balalar.

Allahım, nur dolu "ana" adını,
Könül dəftərimə nəqş eləmisən.
Analıq haqqını, sevgi payıtək
Nə yaxşı, ömrümə bəxş eləmisən.

Ədalət.- 2020.-7 mart